

(चाल : क्या कलम खुदाने जिमारा)

काय कारण पुसा रेणुकेला

माझा त्याग कशास्तव केला ? ॥ धृ. ॥

झाला वर्षाच्या वर एक महिना
 तरि अझूनि सय कां हो येइ ना
 अशि अगदींच नको करूं दैना
 तुझ्याविण मला बाप-आई ना
 दूर काननीं पडलों एकला ॥ माझा. ॥ १ ॥

भला भार्गवराम प्रतापी
 गळा आपुल्या जननीचा कापी
 परि तैशाची केलीस माफी
 माझे अन्याय लाविसी मापी
 कां रुसलीस या घटकेला ॥ माझा. ॥ २ ॥

जन्मा घातलें हा अविचार
 आतां जन्मदे, काय विचार
 प्रेमें चालवी प्रेमप्रचार
 तुझें वर्णिति गुण वेद चार
 तुझ्या वंदितों मी पादुकेला ॥ माझा. ॥ ३ ॥

माझ्या पहाशिल अवगुणाला
 उणें येईल जननीपणाला
 दृढ बांधिलें ब्रीद कंकणाला
 याची तरि मग लाज कुणाला
 कां लाविसि मजसि भिकेला ॥ माझा. ॥ ४ ॥

निज चर्माचा सदाचरणांत
 जोडा घालिन तुझ्या चरणांत

तुझ्या राहीन माय ऋणांत
 सडा टाकिन मी अंगणांत
 नित्य गुंफिन पद-मालिकेला ॥ माझा. ॥ ५ ॥

रत कामना काममदासी
 जशि गुंतली माशी उदासी
 छाया कृपेची करी विष्णुदासी
 नमो नारायणी अंबिकेला ॥ माझा. ॥ ६ ॥